

“Mill-ħabs oħroġni, biex irrodd ħajr lil ismek” Adorazzjoni Ewkaristika tal-Ewwel Ġimgħa tax-Xahar Lulju 2022

Innu waqt l-Espożizzjoni

Vista lil Ġesù Ewkaristija

Il-Verb t’Alla niżel fostna
u sar bniedem, għammar magħna
bla ma halla lil Missieru,
ħa sseħħ bih il-fidwa tagħna.

Missierna, Sliema, Glorja

F’dik il-lejla li d-dixxiplu
kien se jtih f’idejn l-għedewwa,
huwa ngħata lid-dixxipli
fil-ħobż ħaj li fih kull ħlewwa.

Missierna, Sliema, Glorja

F’zewġ xbiehat għeżiež ħallielna
Ġismu w Demmu, l-Ikla tiegħu,
biex ġo fina jizra’ l-ħajja
li għad ngħixu flimkien miegħu.

Missierna, Sliema, Glorja

Twieled, u sar wieħed minna;
għex, u fl-Ikla baqa’ magħna;
miet, u ħallas prezz il-fidwa;
issa jsaltan, jippremjana.

Missierna, Sliema, Glorja

Vittma mqaddsa, li salvajtna,
li ftaħtilna l-bieb tal-ġenna,
biegħed minna l-ħbit tal-għadu,
qawwi l-qalb li bik tithenna.

Missierna, Sliema, Glorja

’L Alla wieħed, tlett Persuni,
nagħtu ġieħ u nfaħħru u nbierku;
hu jagħtina li fil-glorja
ta’ bla tmiem flimkien nixxierku. Amen.

Skont il-fehma tal-Papa: *Missierna, Sliema, Glorja*



(adorazzjoni fis-skiet)

Int hienja, Ruma, li sebbaht hitanek
bid-demm għażiż ta' prinċipijiet hekk għolja:
għax kienu l-merti tagħhom mhux għajjietek,
li minnek għamlu l-gawhra tal-bliet kollha!

Hekk tgħanni l-Knisja waqt it-talba tal-Għasar fis-Solennità ta' San Pietru u San Pawl li għadna kemm iċċelebrajna jumejn ilu. Pietru u Pawlu, żewġ estremi, żewġ modi ta' ħsieb, imma li flimkien kienu ta' pedament sod li fuqu Kristu bena sekl u wara l-iehor il-Knisja tiegħu, u għadu jibniha. Għaldaqstant, f'dan il-ħin ta' adorazzjoni flimkien, se nersqu quddiem il-Mulej permezz ta' dawn iż-żewġ figuri u nħallu l-esperjenza u l-qawwa tax-xhieda tagħhom tixprunana. Se nikkontemplaw żewġ xeni fil-ħabs, waħda tissolva bil-ħelsien u l-oħra le, imma t-tnejn indirizzati għax-xhieda sabiex l-Evangelju jkompli jixxandar lill-bnedmin kollha.

Il-ħabs jista' jieħu diversi forom fil-ħajja tagħna. Hemm il-ħabs li nagħzluh aħna tad-dnub u tal-għeluq fina nfusna fl-egoizmu u l-biza' tagħna. Hemm il-ħabs tal-vizzju li jibda b'għażla ħażina tagħna imma mbagħad insibu ruħna maqbudin fih u ma nistgħux neħilsu minnu. Hemm il-ħabs tal-gudizzji, sew frott l-għażliet ħżiena tagħna li minħabba fihom is-soċjetà tittimbrana u ma tagħtiniex ċans ieħor, u sew frott l-għażla tat-tajjeb li minħabba fiha nsibu ruħna mwarba u kkundannati. Hemm il-ħabs ta' meta l-limiti umani tagħna u ċ-ċirkostanzi personali tagħna nesperjenzawhom bħala jasar flok bħala parti minn min aħna jew bħala mezz li bihom nistgħu nifdu lilna nfusna. Hu x'inhu l-ħabs li fih ngħammru, sew jekk kriminali u sew jekk tal-martri, it-talba tagħna llum quddiem il-Mulej hi li jiġi jżurna u jagħtina kelma ta' tama kif għamel ma' Pietru u ma' Pawlu fi stadji differenti tal-missjoni tagħhom.

Innu Ewkaristiku

Qari mill-Ktieb tal-Atti tal-Appostli (12, 5-11)

F'dak iż-żmien, Pietru kien arrestat fil-ħabs, bil-għassa miegħu. Fl-istess ħin, il-Knisja kienet qiegħda titlob 'l Alla għalih bil-ħegġa. Fil-lejl stess ta' qabel ma Erodji kellu joħroġ 'il Pietru, dan kien rieqed bejn żewġ suldati, marbut b'żewġ ktajjen, waqt li xi għassiesa kienu għassa mal-bieb tal-ħabs. F'daqqa waħda ġie hemm anġlu tal-Mulej, u dawl idda mal-kamra. L-anġlu ta' lil Pietru daqqa fuq ġenbu, qajmu u qallu: "Qum malajr." Il-ktajjen waqgħu minn ma' idejh. Imbagħad l-anġlu qallu: "Dawwar il-mantar miegħek u imxi warajja." Pietru



ħareġ u mexa warajh, bla ma ntebah li dak li kien qieġhed jigrì permezz tal-anglu kien tassew; ħaseb li kienet xi ħolma.

Għaddew l-ewwel għassa, u t-tieni waħda wkoll, u waslu ħdejn il-bieb tal-ħadid li kien jagħti għall-belt; u dan infetah waħdu. Ħarġu, u mxew tul it-triq. F'daqqa waħda l-anglu telaq minn ħdejh. Imbagħad Pietru ġie f'tiegħu, u qal: "Issa qieġhed ninduna, tabilħaqq, li l-Mulej bagħat l-anglu tiegħu u ħelisni minn id Erodì u minn dak kollu li l-Lhud kienu qeġħdin jistennew li jsir."

Il-Kelma tal-Mulej.

R/. Irroddu ħajr lil Alla.

Minkejja li Pietru kien rieqed frott il-kedda tal-ġurnata, il-Knisja kienet qieġħda titlob. U aħna wkoll hekk qeġħdin nagħmlu: qeġħdin nitolbu għall-ħelsien; qeġħdin nitolbu bit-tama f'qalbna; qeġħdin nitolbu għal ħutna mgarrba; lil hinn mill-firdiet u d-differenzi kollha bejnietna, qeġħdin inkunu tassew Knisja magħquda fit-talb.

U, filwaqt li l-Knisja titlob, inti bgħatt kelma lil Pietru: "Qum malajr." Il-verb użat hawn huwa verb tal-Għid, verb li jintuża' biex ifisser il-qawmien tiegħek, Mulej Ġesù, mill-mewt. Meta kollox kien jidher mitluf għal Pietru, inti terġa' tagħtih il-ħajja sabiex ikompli bix-xhieda tiegħu għax is-sieġha tiegħu kienet għadha ma waslitx.

Huwa biss meta nħalluk tfešfes f'widnejna fl-iljieli mudlama tagħna, "Qum malajr," li jaqgħu l-ktajjen ta' dak kollu li ijassarna jew ixekkilna milli nkunu min imsejhin inkunu. Hija l-qawwa tiegħek li toħroġna mill-għeluq tal-ħabsijiet fejn poġġewna, eskludewna, minħabba f'ismek, jew fejn inħbejna aħna bil-biża', u tlibbisna mill-ġdid bil-matar profetiku sabiex nibqgħu nagħtu xhieda tal-qawmien tiegħek—jew aħjar jirnexxielna nħallu lilek tagħti xhieda għalik innifsek fina u permezz tagħna, dgħajfin kif aħna.

(adorazzjoni fis-skiet)

Ejjew induru lejn il-Mulej permezz ta' Salm 142, billi ngħidu flimkien: **Mill-ħabs oħroġni, biex irrodd ħajr lil ismek.**

Salm 142, 2-4. 6-8

B'lehen qawwi lill-Mulej insejjah,
b'lehen qawwi lill-Mulej nitlob.
Irressaq quddiemu t-tnehid tiegħi,
id-dwejjaq tiegħi quddiemu nqieġhed. **R/.**



Xhin ruhi ġo fija tinfena,
int tkun taf minn xiex għaddej.
Lilek, Mulej, insejjah;
ngħidlek: “Inti l-kenn tiegħi,
inti sehmi fart il-ħajjin. **R/.**”

Agħti widen għall-għajta tiegħi,
għax ninsab mitluq għall-aħħar.
Eħlisni minn dawk li daru għalija,
għax huma aqwa minni. **R/.**

Mill-ħabs ohroġni, biex irrodd ħajr lil ismek.
Madwari jduru l-ġusti, għax int timxi tajjeb miegħi. **R/.**

Innu Ewkaristiku

Qari mill-Ktieb tal-Atti tal-Appostli (22, 30; 23, 6-11)

F’dak iż-żmien, billi l-fizzjal ried jaf sewwa biex kienu qegħdin jakkużawh il-Lhud, l-għada ħallu mill-irbit u ordna li jiltaqgħu l-qassisin il-kbar u s-Sinedriju kollu; imbagħad bagħat iġib lil Pawlu u ressqu quddiemhom.

Issa Pawlu kien jaf li xi wħud kienu min-naħa tas-Sadducej u oħrajn min-naħa tal-Farizej. Għalhekk għajjat fis-Sinedriju: “L-aħwa, jien Farizew u bin il-Farizej; hu għalhekk li qieghed isir ħaqq minni, minħabba t-tama fil-qawmien minn bejn l-imwiet.” Kif qal hekk, qamet tilwima bejn il-Farizej u s-Sadducej, u l-ġemgħa nqasmet. Għax is-Sadducej jgħidu li la hemm qawmien minn bejn l-imwiet, la angli u lanqas spirti; waqt li l-Farizej jistqarru dan kollu. Imbagħad qam storbu kbir; xi kittieba tan-naħa tal-Farizej qamu u bdew jeħduha bil-qawwa kollha mal-oħrajn u jgħidu: “Aħna ma nsibu xejn ħazin f’dan il-bniedem. Min jaf kellmox xi spirtu jew angli?” It-tilwim aktar kiber, u għalhekk il-fizzjal, billi beza’ li se jtertqu lil Pawlu, ordna lis-suldati jinżlu jaħtfuh minn nofshom u jeħduh il-fortizza.

Fil-lejl ta’ wara, il-Mulej deherlu u qallu: “Agħmel il-qalb! Kif tajt xhieda għalija f’Ġerusalemm, hekk ukoll jeħtieġ li tagħti xhieda f’Ruma.”

Il-Kelma tal-Mulej.

R/. Irroddu ħajr lil Alla.

M’hemmx punt li fih nistgħu ngħidu li tajna xhieda biżżejjed. M’hemmx siegħa li fiha se jieqfu l-provi u nkunu nistgħu nieqfu nitolbu lil Missierek, “la ddaħħalniex fit-tigrib,” għax il-Kelma tiegħek awtomatikament, minna nnifisha, issuqna biex



nibqgħu sinjali jiddu fid-dlam tad-dinja tal-qawmien tiegħek. U, minnha nnifisha, din l-għażla ġgib magħha taħbit u tiġrib, inkomprensjonijiet u nuqqas ta' qbil. U għalhekk, il-kelma li tibgħat lil Pawlu u lilna mhijiex konsolazzjoni fiergħa li kollox se jiġi favurina, imma hija kelma ta' verità imsieħba ma' kelma li tagħti l-kuraġġ u l-qawwa: “Aghmel il-qalb!”—kelma li sserrħilna qalbna li fil-mumentali tal-prova m'ahniex imħollija waħedna imma se tkun inti li tmexxina u turina t-triq li jehtieg naqbd. Din it-triq żgur li se tkun imserrpa, se naraw l-għarqa, se tkun skomda, imma se naslu għax hu inti li se twassalna, għax hu inti t-Triq.

(adorazzjoni fis-skiet)

Mulej, int biss għandek is-seta' li tinfed il-ħitan tal-ħabsijiet tagħna, li fihom qafluna jew inqfilna aħna, sabiex teħlisna. U għalhekk induru lejku u ntennulek: ***Eħles lill-poplu tiegħek, Mulej.***

- Inpoġġu quddiemek, Mulej, is-suċċessuri tal-Appostli—il-Papa u l-isqfijiet kollha—sabiex timliehom bil-kuraġġ li jwasslu l-verità kif tassew hi. ***R/.***
- Inpoġġu quddiemek, Mulej, il-popli li jinsabu mifnija bil-gwerra u l-kunflitti politiċi sabiex f'nofshom mill-ġdid tizra' l-paċi tiegħek. ***R/.***
- Inpoġġu quddiemek, Mulej, lil dawki li, anke fi żminijietna, huma ppersegwitati jew fil-ħabs minħabba l-fidi tagħhom fik sabiex twemminhom fik ma jiġi qatt nieqes. ***R/.***
- Inpoġġu quddiemek, Mulej, lil dawki kollha li bħall-Appostli qed issejħilhom biex iħallu kollox u jiddedikaw hajjithom għax-xandir tal-Kelma tiegħek sabiex b'generożità jwieġbu għas-sejħa tiegħek. ***R/.***
- Inpoġġu quddiemek, Mulej, lil ħutna li jinsabu fil-ħabs htija tagħhom sabiex tagħtihom il-faraġ u rieda soda li jirrifurmaw ruħhom. ***R/.***
- Inpoġġu quddiemek, Mulej, l-erwieħ ħutna mejtini sabiex ma ddumx ma sseħibhom mal-Appostli u l-Qaddisin fil-hena tas-sema. ***R/.***

Qawwina, Mulej Ġesù, bit-talb tal-Appostli San Pietru u San Pawl, u aġti lill-Knisja tiegħek għajnuna għas-salvazzjoni ta' dejjem permezz ta' dawki li bihom għallimtha taqdi d-dmirijiet qaddisa tagħha lejku. Inti li tgħix u ssaltan għal dejjem ta' dejjem. Amen.

Barka Sagramentali

